

ФУ-ЙУ КЫРГЫЗДАРЫНЫН ТУПКУ ТЕГИ

Р. ЖОЛДОШЕВ

Тарых илимдеринин кандидаты, КР УИА тарых институту

Бөлөк элдердин арасында жашап калган кыргыз диаспорасы көп эле кездешет. Андан тышкary азыркы Ала-Тоолук кыргыздар менен байыркы мезгилде этникалык бир бүтүндү түзгөн этностор да болуп келген. Алардын ичинен айрыкча белгилей турганы, XVIII күлүмдүн башында тарыхый шартка байланыштуу өз алдынча этнос болуудан калган Енисейлик же Сибирлик кыргыздар деп айтсак болот. Кыргыз таануу илиминде бирдей этномен менен аталган бул эки этностун өз ара байланыштарын изилдөөдө көптөгөн проблемалар камтылып жатат.

Кийинки мезгилде айрым окумуштуулар Кытайдын Манжурия [Маньчжурия] айматында жашаган, өзүлөрүн кыргыз деп аташкан чакан этностук топтуу, тарыхый бир мезгилде бөлүнүп калган кыргыз элиниң кичинекей бөлүгү деп атап келишүүдө. Кытайдын Хэйлунцзян провинциясынын Фу-йу ооданындағы кыргыздарды илимде ар түрдүүчө аташат. Алсак, аларды жашаган ооданы боюнча Фу-йу кыргыздары же провинциянын атынан Хэйлунцзян кыргыздары, ал эмес манжуу кыргыздары деп да жазышат. Чындыгында бул кыргыздар жөнүндө изилдөөлөр, салыштармалуу кийинки мезгилде гана башталган. Ал эми Кыргызстанда болсо, алар жөнүндөгү макалалар эгемендүүлүккө ээ болгон жылдардан баштап эле чыга баштады. Себеби Кытай өлкөсүндө фу-йу кыргыздарын 1950-жылдарга чейин расмий иш кагаздарда ханзу (кытай) тилинде «жар жаз» деп атап келишиптири. 1952-жылы гана атайын текшерүү комиссиясынын чечими менен, алгач ирет аларды өзүлөрүнүн атасы боюнча Манжуриядагы түрк тиңдүү чакан улут катары расмий каттоодон «кыргыз» деп өткөрүшүптур (**Чоротегин, Заман Кыргызстан, 1997: 8-авг.**)

Фу-йу кыргыздары жөнүндө илимий изилдөөлөр аздык кылат. Аларды алгачкылардан болуп кытайлык түрколог-тилчи Ху Чженъхуа изилдеп келет. Ал 1957-жылдан тартып Манжуриялык кыргыздардын тили боюнча материалдарды топтолп, жарыялап келүүдө. Алар жөнүндөгү бир катар маалыматтарды Россиялык түрколог Э.Р. Тенишев да жарыкка чыгарган (**Солтоноев, 1993: 208; Тенишев, 1996-№2: 88-95**).

Фин окумуштуусу тилчи, этнограф Юха Янхунен 1988-жылы Фу-йу ооданында болуп, жергиликтүү кыргыздар жөнүндө макала жазат. Бул макала академик Б. Орузбаева тарабынан которулуп, 1991-жылы «Кыргызстан маданияты» газетасына жарыяланган. 1990-жылы Новосибирлик тарыхчы С.Г. Скобелев, Алматалык врач А.А. Шомаев менен чогуу Фу-йу жергесинде болуп, хэлунцзяндык кытай изилдөөчүсү Чжан Тайсян менен бирдиктө жазылган макаланы окурмандарга сунушташкан. Ал макала адегенде 1991-жылы белгилүү чыгыш таанучу В.А. Ромодинге арналган илимий конференциянын

материалдарына тезис түрүндө киргизилген (**Жданко, 1950.-Т.9.: 163**). Кийин тарыхчы К. Табадиев тарабынан кыргызча которулуп, 1994–жылы «Заман Кыргызстан» газетасына басылган. 1997–жылы швецариялык чыгыш таануучу Гундула Салк менен Кытайдагы Кызыл – Суу кыргыздарынын окумуштуу филологу Мамбеттурдау Мамбетакун экөө Манжурия кыргыздарын иликтөө максатында ал жакка барып келишкен. Бул эки автордун жазган маалыматтары 1998–жылы Krakov шаарында китеч болуп, англис тилинде жарык көрдү («**Нооруз**», Вып.1, 1999: 160)

Алардын айрым билдириүүлөрүн Т. Чороев 1997–жылы «Заман Кыргызстан» газетасына жарыланган. Мындан тышкary аларга арналган Россиялык жана Батыш Европалык бир нече авторлордун макалалары бар (**Ги Имар, Ю.С. Худяков, В. Бутанаев ж.б.**). Кыргызстандык тарыхчы изилдөөчүлөрдүн арасынан фу-йу кыргыздары тууралуу тарых илимдеринин доктору Т.Чороев жана жаш изилдөөчү Г. Абдалиева өзүлөрүнүн чакан макалаларында баяндашат (**ИСИКСОСЦА, 1991: 431; Чоротегин, Заман Кыргызстан, 1997: 8-авг.**). Жогоруда каралган макалалардын көпчүлүгү фу-йу кыргыздары жөнүндө кыскача маалымат берүүүчү мүнөзгө ээ. Алардан башка Фу-йу ооданы жайгашкан Хэйлунцзян провинциясынын борбору Харбин шаарындағы «Хэйлунцзян улуттук Азчылыктар» институтунда «Кыргыз Улуттук изилдөө коому» илимий – изилдөө иштерин жүргүзөт. Кытай изилдөөчүлөрү топтогон материалдардын айрымдарын Кытай Республикасындагы Кызыл – Суудук кыргыздардын окумуштуулары кыргыз тилинде көрүшкөн (**Кыргыздар, 1997: 202–208; 408–414**). Азыркы учурда Кыргызстандык изилдөөчүлөрдүн Манжурия кыргыздарын тикеден – тике иликтөө мүмкүнчүлүктөрү жоктугунан байланыштуу, биз бул макалалызыда алар жөнүндө кабарлаган адабияттардагы маалыматтарды пайдалануу менен чектелдик. Фу-йу кыргыздары провинциянын борбору Харбин шаарынан түндүк – батышка 300 километр алыстыктагы Рунжан дарыясынын сол жак алабында жайгашкан. Алардын саны 1958–жылы жүргүзүлгөн эл каттоодо 640 жан болгон (**Кыргыздар, 1997: 203**). Ал эми 1982–жылы 778 (**Ху Чженъхуа, 1989, №3**). 1997–жылы 1200 жангажеткен (**Чоротегин, Заман Кыргызстан, 1997: 8-авг.**).

Алар өздөрүн «кыргыс» (тыргыс) деп аташат. Жергиликтүү башка улуттагы адамдар «гиргис» деп айтышат. Мурунку мезгилде фу-йу кыргыздарын жергиликтүү монгол тилдүү улуттар менен кошо «оорат» (ойрат) деген жалпылама ат менен атай беришчү экен (**Ху Чженъхуа, 1989, №3**). Азыркы маалда мин жандан бир аз ашкан бул кыргыздар толугу менен өзүлөрүнүн улуттук тилин уннутуп, ханзу (кытай) калкына сиңип кетүү процессин баштарынан кечирип жатышат. Себеби алардын башка улуттар менен болгон тилдик карым – катнашы, билим алуу системасы жана бардык маданий байланыштары ханзу тилинде жүргүзүлөт. Өзүлөрүнүн тилин билгендер бирин – серин гана жашы улгайган адамдардын арасында кездешип, алар дагы аны толугу менен билишпейт экен. Ошондуктан, алардын улуттук маданий мурасы да жок болуп бараткан (**Янхунен, 1991: 9-май**). Фу-йу кыргыздарынын тарыхы жөнүндө жазма документтер жокко эселик кылат. Ушул

себептерден улам алардын түпкү теги, Манжурияга кайдан жана качан келгендиги туралуу маселеде окумуштуулар арасында тұрауу көз караштар айтылып келет.

Фу – йу кыргыздарынын тиілдик материалдарын изилдешкен кытайлык лингвист – түрколог Ху Чженхуа жана россиялық тиличи Э.Р.Тенишиев алардын тили Түштүк Сибирлик түрк әлдеринин, өзгөчө енисейлик кыргыздар менен этникалык жакындығы бар жана алардын тарыхый мекенин жердеп калышкан хакастардын тили менен жакындығын белгилешет. Жыйынтыгында жогоруда аталган изилдөөчүлөр фу – йу кыргыздар ала – тоолук кыргыздарға караганда енисейлик кыргыздар менен этникалык тектеш деген пикирге келишкен. Фин изилдөөчесү Юха Янхунен да алардын «тили жана тарыхый малыматтары XVIII кылымдын башында Минусин ойдуунунан чыгышкан енисей кыргыздарынын тукумдары экендигин күбөлөп турат», – деп жазат (**Янхунен, 1991: 9–май**). 1990 – жылы Манжурияда болушуп, фу – йу кыргыздары жана алар жөнүндөгү маалыматтар менен жакындан таанышып келишкен С.Г. Скобелев, А.А. Шомоев ошондой эле, алар менен бирдикте көз карашын билдириген хэйлунцзяндык кытай изилдөөчесү Чжан Тайсян, фу – йу кыргыздары 1703 – жылы жунгар – ойроттору Ата мекенинен зордол көчүрүп кетишкен енисейлик кыргыздардын түздөн – түз урпактары деген жыйынтыкка келишкен. Алар жергиликтүү кыргыздардын азыркы мезгилде ханзу тилиндеги фамилияларга айланып кеткен алты уруулук бөлүнүшү бар экендигин белгилешет. Анын ичинен бир гана «Табхын» уруу атальшынан этимологиясы белгисиз. Ал эми калган беш уруулук атальштардын бар – дыгы Түштүк Сибирлик уруулар менен байланышат. Мисалы, «Табын» уруусу орус архивдик жазмаларда Енисей өрөөнүндөгү «Кыргыз жергеси» менен катар жайгашкан «Табын жергесинин» атальшынан келип чыкканын айтышат. «Былтыр» уруусу XVII кылымдан бери Енисей жана Абаканда белгилүү «Белтир» этникалык тобу менен дал келет. Азыркы мезгилде алар хакас элинин көпчүлүгүн түзгөн уруу «Чигдүр» уруусы орто кылымда кыргыздар менен

Енисейде жашаган «чик» же «чиг» уруу атынан жараплан. Жого – руда айтылган үч уруулук түзүлүш XVIII кылымдын башында жунгар – ойроттору көчүрүп кеткен енисейлик кыргыздардын курамында болгодугун тарыхый жазмалар билдириет. Алсак XVIII кылымда орустарга барган жунгар элчилери енисейлик кыргыздардын табын, белтир, эчик (чик) деген кыштымдары болгондугун эскеришкен. Орус жазмаларында «чик» (эчик) атальшы «шик» улусу деп да жазылад. (**ИСИКСОСЦА, 1991: 100**). Фу – йу кыргыздарынын төртүнчү уруусу – кыргыс. Ал эми бешинчи «Сандырдыр» уруусун, макаланын авторлору XVII кылымдагы белгилүү инсан тубин (кыргыз) князы Шанданын атынын келип чыккан деген божомодду айтышат (**ИСИКСОСЦА, 1991: 99–101**). Фу – йу кыргыздарынын тарыхый – этнологиялык жана лингвистикалык маалыматтарына таянышкан көпчүлүк изилдөөчүлөр жогоруда айтылган көз караштарға кошулушат. Бирок, алардан айырмаланган да пикирлер кездешет. Мисалы, Кыргызстандык жаш изилдөөчү Г. Абдалиева фу – йу кыргыздары, XIII кылымдын аятында Чынгыз – хандын урпагы Хубилай – хандын буйругу менен Манжурияга

көчүрүлгөн Енисей кыргыздарынын айрым бөлүктөрүнүн каалыгы болушу мүмкүн деген ойду айтат (**«Нооруз», Вып.1, 1999: 160**). Т.Чороев болсо, Манжуриядагы чакан кыргыз тобу XIII кылымдағы кыргыздар менен XVIII кылымда Чыгыш Түркстандан көчүрүрлөн енисей кыргыздарынын жуурулушунан чыгышы да мүмкүн деген божомолун билдиret (**Чоротегин, Заман Кыргызстан, 1997: 8-авг**). Белгилей кетчу нерсе, Фу-йу кыргыздары менен XIII кылымда Манжурияга көчүрүлгөн кыргыз топторун байланыштырган далилдүү фактылар кездешпейт. Экинчиден, XIII кылымда Манжурияга көчү-рүлгөн орто кылымдағы кыргыздардын кичинекей бөлүгү 500 жыл бою жергилиттүү элге жуурулушуп кетпей, өз алдынчылыгын сактап калуусу етө фантазиялуу көз караш болуп көрүнөт. Мындан башка дагы кытай – лык изилдөөчүлөрдүн айрымдарында фу-йу кыргыздары XVIII кылымда жунгар – ойроттору талкалантан мезгилде алар менен кошо кеткен Синьцзяндык (Чыгыш Түркстандык, б.а. Ала – Тоолук) кыргыздардан болушу ыктымал деген пикир айтылат (**Кыргыздар, 1997: 202**).

Жогоруда каралган маселенин жыйынтыгы буюнча фу-йу кыр – тыздарын изилдөөчүлөрдүн дээрлик бардыгы, бул чакан этностун енисейлик кыргыздардан чыккандыгын айтышат.

Алардын Манжурияга кайсыл мезгилде жана кандай шартта баргандыгына келгенде, оукмуштуулардын көз караштарында айырма – чылыктар болгондугу байкалат. Мындей шартта манжуриялык кыргыздар өздөрү оозеки айтып келишкен тарыхый уламыштарды иликтең, андагы малыматтарды, алардын тупкү – тегин, тарыхын тактоо учун пайдалануу өзгөче мааниге ээ болот. Ошондуктан, фу-йу кыргыздарынын бизге белгилүү болгон тарыхый уламыштарын талдап көрүүнү ылайык таптык. Санжазы кыштагынын тургуну Доюр Забу деген фу-йу кыргыз өкүлү айтып берген эки тарыхый уламышты кытай изилдөөчүлөрү жазып алышкан. Аны кытайдагы Кызыл – Суулук кыргыз окумуштуусу Алмамбет Осмон уулу кыргызчага көртөн (**Кыргыздар, 1997: 408–414**).

Уламыштарда XVIII кылымдын ортосунда Чыгыш Тянь – Шанда болуп өткөн, Жунгар – хандыгынын кыйроо мезгилиндеги тарыхый окуялар чагылдырылат. Анын кыскача сюжети төмөнкүчө берилет: Илгери Алтай, Кантай тоолорунун айланасында жашаган элдин Шаазада Давачы (Даваңы Р.Ж.) деген падышасы болот. Анын сулуу аялы, тулпары жана отуз эки сантун (сан Р.Ж.) жоокери болуптур. Бир мезгилде падыша Ченлун (кытай падышасы) аларга каршы жортуул жасап, Шинжанга (Синьцзянга, б.а. Чыгыш Тянь – Шанга Р.Ж.) келет. Давачынын жээни хот (хойт Р.Ж.) уруусунун башчысы Амирсына (Амирсан) чындарга (кытайларга Р.Ж.) баш ийип, шаазада Давачыны жана анын элин чындарга кошуулуга үндөп чыгат. Анын бул кылыгы Давачыга жакпайт. Акыры Амирсына амал менен таякеси Давачыны чындарга туткунга түшүрүп берет. Аны бошотуп алуу учун кол башчы Калчор жана анын жардамчысы Йовгун мерген отуз эки сантун аскерди алыш кытайлардын артынан кууп жөнөшөт. Алар Орхун (Орхон Р.Ж.) дарыясына жетип, аскерлер сүудан өтүп жаткан мезгилде, дарыя ташкындал көп адам сууга агып өлөт. Ошондон улам дарыянын бул өйүзүндөгү Йовгун мергендин колунан, анын акеси

Калчор бир нече жүз жоокер менен дарыянын аркы өйүзүндө бөлүнүп калат да, кытайлардан жеңилип, аларга туткунга түштөт.

Шаазада Давачыны болсо Бәэжин шаарына алып келишет. Бирок ал падышага моюн сунуудан баш тарткан соң, ага Амирсынаны жиберип көндүрмөк болушат. Давачы Амирсынаны көрүп бетине жаба түкүрөт. Ошондон тартып чыккынчынын бетине жара чыгып, акыры ал ошол жарадан өлөт. Шаазада Давачы эл – жерин, сулуу аялын сагынып, өзүн – өзү өлтүрөт. Бул окуядан кийин Давачынын күлүк тулпары кытайлардан качып чыгып, шаазаданын алтын айымына жетет да, аны көргөндө үч жолу кишенеп жан берет. Алтын айым Давачынын өлгөнүн түшүнүп, Алтай тоосуна чыгып кеткен боюнча кайтып келген эмес экен. Сулуу айымдын көз жашынан Алтай, Кантай тоолорунун башына кар пайда болуп, ал жыл бою ерибес болуп калат. Ушундан соң кыргыз эли жоболонго туш болуп тынч ала албаптыр (**Кыргыздар, 1997: 408–412**).

Экинчи уламыш, биринчи уламыштагы окуянын уландысы катары айтылат. Калчор кытайларга қолго түшкөндөн кийин, аны Ченлундун жардыйы боюнча өлтүруштөт. Йовгун мерген болсо, Алтай, Кантай тоо кудайларына «агам Калчорду туткундан бошотуп келем» деп ант берет да, анын орундастыш учун Бәэжинге жөө келет. Ал падыша Ченлундан агасы Калчорду бошотуп берүүсүн талап кылат. Падыша Йовгун мергендин ете зор келбетинен сүрдөп, «аганды аскерге башчы кылышп жортуулга жибергем, келгенчे күтө тургун» деп алдайт. Ал агасын күтүп жаткан мезгилде Бәэжинге бир алп зумурук (зымырык Р.Ж.) күш учуп келет да, анын канатынын далдаасынан шаар эли үч күнгө күн көрбөй карантылыкта калат. Падыша Йовгун мергенди чакырып алышп, бул зумурук күштү кетириштин бир айласын талкын, антпесе аган шаарды таап келе албай калбасын дептири. Йовгун мерген жаасын алыш чыгып алп күштү атып, аны жарадар кылат. Йовгун мергендин баатырлыгына таң калган падыша: «менин беш жүз сегиз асабалуу аскеримди машыктыр, ага чейин аган келет», – деп айтат. Баатыр мақул болуп кытай аскерлеринин машыктырып журсө, бир жоокер жөжөнү кармал алыш кыйнап жатканын көрт. Ага: «кичине жөжөнү кыйноо уят эмеспи, – деп эскертсе, жоокер, – мунун эмнеси уят падыша бизге чын аскерлерин учун кыргыздарды өлтүруш тоок өлтүргөндөн да оной деп үйрөткөн, сен болсо аганды күтүп жүрөсүн, аган эчак эле өлгөн», – деген жооп айтат. Муну уккан Йовгун мерген кытай аскерлеринин бардыгын өлтүрүп, падыша Ченлунга келет да, аны жаасы менен мээлеп туруп: «агамдын эмне болгондугун тез айтып бер, болбосо сени да аскерлерине кошуп көм», – дептири. Падыша коркконунан, ээси ооп жыгылат. Йовгун мерген падышанын ушунчалык суу жүрөктүгүнөн жиркенип, ага тийбестен, жебесин анын тагына сайып коюп, элине кайтып кетет. Кытай падышасы кыргыздардын эр жүрөктүлүгүн билгенден кийин илгери Давачы жана Калчор менен кошо колго түшкөн кыргыздарды Фийлунжандын (Хейлунцзян) Айгун, Бүкүй, Хайлар, Холен, Баен жерлерине сүрүп, аларды сегиз тууга бөлүп коет. Ошондон бери кыргыздардын бир бөлүгү Хейлунцзянда (Фу – йу ооданы) жашап калыптыр (**Кыргыздар, 1997: 412–414**). Фу – йу кыргыздарынын бул тарыхый уламыштарында фольклордук көркөмдөөлөр арбын кошуулуп, анын мааниси мифтик – жомоктук мүнөзгө ээ болуп турат. Ошондой

босо дагы, алардын негизги өзөгүндө, XVIII кылымдын ортосунда Кытай империясы тарабынан талкалантган Жунгар – хандыгына тиешелүү тарыхый окуялар камтылып жатат. Андагы тарыхый маалыматтардан Фу – йу кыргыздары XVIII кылымда Жунгар хандаганын курамында тургандыгын көрөбүз. Жунгарлардын мамлекетинин кыйроо мезгилиндеги акыркы башкаруучусу Давацыны бул кыргыздар өзүлөрү – нүн ханы катары эсептешет. Уламышта айтылган Давацы менен Амурсананын бийлик талашуулары жана кытайлар тарабынан алардын талкаланышы тарыхый факты (Златкин, 1983: 332) Чындыгында эле, Давацы менен Амурсананын таяке – жээндик туугандыгы болуп, уламышта айтылгандай Амурсана хойт уруусунан болгон (Сапаралиев, 1995: 54). Уламыштагы маалыматтардын тактыгы, ошондой эле Амурсананын денесине жара чыгып өлгөндүгү (чындыгында ал чечектен өлгөн), фу – йу кыргыздары XVIII кылымдын ортосундагы Жунгар – хандыгынын тарыхын жакшы билишкендигин тастыктап турат. Бул фактылар Манжурия кыргыздары Жунгар хандыгы менен качандыр бир мезгилде тыгыз байланышта жашап тургандыгын ырастайтат. Ал эми манжурия кыргыздары Фу – йу ооданында илгерки мезгилдерден бери эле Жунгар – калмактары, алардын ичинен калмактардын өлөт урусуу менен бирге жашап тургандыгы уламышта айтылган окуяны бекемдейт. Енисей өрөөнүн кыргыздардын калдыгы XVIII кылымдын башына чейин мекендей келгендиги белгилүү. Ал жерден аларды Жунгар калмактары 1703 – жылы өзүлөрүнүн Иле дариясынын боюндагы ордо тарабына көчүрүп келишкен (Абыкалыков, 1964: 12–19). Архивдик маалыматтар боюнча енисейлик кыргыздар Жунгар – калмактарынын курамында Чыгыш Тенир – Тоо аймагында болушуп, алардын айрым бөлөктөрү Борбордук Тенир – Тоодогу Талас өрөөнүнө чейин жеткендигин көрөбүз (Потанин, 1867: 101). 1758 – 60жылдарда Кыргыз – Казак кошуундары жана Кытай империясы тарабынан талкалантган Жунгар – калмактарынын жана алардын курамындагы элдердин көпчүлүгү кырылып, айрым бөлүктөрү түш тарапта качышкан. Алардын арасындан енисейлик кыргыздардын айрымдары да, Россиянын аймагы арkalуу өзүлөрүнүн байрыкы мекени Түштүк Сибирге кетүүгө кылган аракеттери документтерде сакталып калган (Валиханов, 1985: 167–270).

Жунгар – хандыгындағы элдердин кәэ бир бөлүгүн Кытай империя – сынын жазалоочу отряддары Кытайдын ички территориясына, анын ичинде Манжурияга да зордол көчүрүшкөн. Алардын эң ири бөлүгү, т.а. 25 эскадрону фу – йу кыргыздары жашап турган Хэйлунцзян провинциясына көчүрүлгөндүгү белгилүү (Чернышев, 1990: 89).

Уламыштагы маалыматтарга караганда фу – йу кыргыздары ошол мезгилде, тактап айтканда XVIII кылымдын ортосунда Жунгар – калмактары менен кошо көчүрүлгөн енисейлик кыргыздардын чакан бөлүгү экендиги көрүнүп турат.

Эгерде алар Ала – Тоолук кыргыздардан бөлүнүп кеткен болсо, анда алардын тарыхый уламыштарында, биздин кыргыз эли жана алар менен кошуна жашаган Орто Азиялык элдер, ошондой эле жер – суу аттары жөнүндөгү маалыматтар сакталып, кандайдыр бир дөнгөлдө калмак башкаруучуларын кыргыз элинин өкүмдөлөрлөрү эмес, душман катары сүрөттөшмөк. Себеби Ала – Тоолук кыргыздар Жунгар хандыгы

мезгилиндеги тарыхый оозеки чыгармачылыгында өтө бекем сактап калышкан. Кыргыз санжыраларында калмактардын ири жетекчилери гана эмес, алардын экинчи пландагы айрым аскер башчыларынын да аты жөнү, жасаган иштери майда – чүйдөлөрүнө чейин баяндалат. Эн башкысы калмактар менен болгон Ала – Тоолук кыргыздардын согушу эдинесине бекем тутулуп, алар кыргыз элинин тарыхындагы эн биринчи башкы душман катары эскерилет. 250 жыл чамасында болуп өткөн мыңдай ири тарыхый окуя фу – йу кыргыздарынын эсинен такыр чыгып кетиши мүмкүн эмес эле. Буга оозеки чыгармачылыктын мыйзам ченемдери дагы жол бербейт. Этнография илиминде 200 – 300 жылга чейинки тарыхый окуялар элдик уламыштарда жетишсөрлик дентгээде бекем сакталары далилденген (**Жданко, 1950.–Т.9.: 126; Толстова, 1984: 22**). Ошондуктан, дагы фу – йу кыргыздарын Ала – Тоолук кыргыздардын эмес, Енисей кыргыздарынын бир бөлүгү деп айтууга толук мумкүнчүлүк бар.

Фу – йу кыргыздарынын тарыхый уламыштары боюнча чыгарылган биздин жыйынтыкты, алар жөнүндөгү айрым тарыхый – этнографиялык маалыматтар бекемдешет. Биринчиден лингвист окумуштулардын изилдөөлөрү фу – йу кыргыздарынын тили Ала – Тоолук кыргыздардын тилине эмес, түштүк Сибирдеги хакас ж.б. түрк элдеринин тилдерине жакындыгын көрсөтүшү менен, алардын сибирлик кыргыздар менен тилдик байланышын далидайт. Экинчи, фу – йу кыргыздарынын азыркы мезгилде сакталып калган уруулук бөлүнүшү же алардын кытайланышып кеткен фамилиялары Енисейлик кыргыздардын уруулук курамы менен дәэрлик дал келет. Учунчү, Манжуриядагы кыргыздардын диний түшүнүктөрү да, аларды енисей кыргыздары менен байланыштырат. Кытайлык изилдөөчүлөрдүн маалыматтарында фу – йу кыргыздары калмактар сыйктуу эле лама динин тутунушат. Бирок алардын диний түшүнүктөрүндө шаманизмдин элементтери өтө күчтүү сакталып калган. Алар айрым убактарда енисей кыргыздары сыйктуу эле өлүктөрүн ёртөшүп, күлүн таш кутуга салып жердешет. Мындан тышкары диний сыйынууларында шам жагуу, бөрүнүн, уйдун тезектерин түтөтүү ж.б. көптөгөн отко табынуу салтары колдонулат (**Кыргыздар, 1997: 206–207**). Бул фактъылар фу – йу кыргыздары енисей кыргыздарынын рухий түшүнүктөрүн алып жүргөн алардын канадайыр бир бөлүгү экендигин күбөлөйт. Төртүнчү, фу – йу кыргыздарынын Манжуу жерине кандай жол менен жана кайсыл мезгилде келгендиктерин баяндалган тарыхый уламыштарга анализ жүргүзүү, алар Жунгар – калмактарынын курамында жашап турушуп, калмактар менен чотуу XVIII кылымдын ортосунда Кытай жергесинде көчүрүлүп келген кичине бир бөлүгү деген корутундуу чыгарат.

Манжуриялык кыргыздар жөнүндөгү тарыхый – этнографиялык маалыматтарды изилдөөнүн жалпы жыйынтыгы, кытай жергесиндеги кыргыз деп аталган бул чакан этнос, енисей кыргыздарынын XVIII кылымдын ортосунда Манжурияга көчүрүлүп келген кичине бир бөлүгү деген корутундуу чыгарат.

Эгерде фу – йу кыргыздары енисей кыргыздарынын кичине бир бөлүгү болсо, анда алардын уламыштарындағы фольклордук мотивдерди

биздин Алар – Тоолук кыргыздардагы фольклордук мотивдер менен салыштырып изилдеөгө уникалдуу мумкүнчүлүк түзүлөт. Себеби енисей кыргыздарынын башка түрк элдерин менен аралашпай, ез алдынча сактылып калган калдыгы манжуу кыргыздарынан башка жок десек болот. Ошондуктан, фу – йу кыргыздарынын биз пайдаланган тарыхый уламыштарындағы айрым мотивдерди кыргыз элиндеги фольклордук мотивдер менен салыштырып көрүүгө аракет кылалы.

Фу – йу кыргыздарынын уламышында колго түшүп калган агасын бошотуш үчүн барган Йовгун – мергенге кытай падышасы агасын көрсөтпөй көпкө кыйнайт. Агасынын бошонушун күтүп жаткан Йовгун – мерген коюсунан пайда болгон алп күштү жаа менен атып жарадар кылгандыгы үчүн падышага жагып, анын аскерине машиктыруучу болуп калат.

Дал ушул сыйктуу мотив кыргыз уламыштарында да кездешет. Алсак, санжырада адигине уруусунун курамындағы жору урутунун пайда болушун төмөнкүчө түшүндүрөт. Илгери заманда Адигине душмандын колуна түшүп калат. Агасын туткундан бошотуш үчүн иниси Тагай душмандардын падышасына барат. Бирок падыша аны кабыл албай коет. Ошондо Тагай падышанын ан – уулоого чыгуучу жолунан күтүп олтурат. Жигиттери менен мергенчиликке чыгып бара жаткан падышага жолугуп, өзүнүн ага келген себебин түшүндүрөт. Падыша анын айткандарына көнүл бөлбөй, Тагайдын колундагы жаасын көрүп: «Эмне сен жаа аталасынбы, –дейт да, көкөлөп учуп жүргөн жоруну көрсөтүп, –эгер сен тээтиги жоруну атып тийгизсен, аганды бошотуп берем», –дейт. Тагай жаасын колуна алп жоруну атканда, ал падышанын дал астына кулаг түшөт. Тагайдын мергенчилигине ыраазы болгон падыша агасы Адигинени бошотуп жана ал экөөнө кызмат кылсын деп бир жигитти кошуп берет. Кийин ал жигитти жору атканда келген деп жүрүшүп, Жору атыктырышат да, андан тараган түкүм Жору деп аталаш калат.

Уламыштардагы бул фольклордук мотивдер бири – бири менен өтө жакын. Колго түшкөн адамдарды бошотуга барган адамдардын аскердик өнөрлөрүнүн артыкчылыктарын белгилейт. Мындай окшош мотивдер бири – биринен алыс турган эки этностун уламыштарында колдонулушу, алардын кандаидыр тарыхый бир мезгилде этникалык биримдикте тургандыгын далилдейт.

Фу – йу кыргыздарынын ушул эле уламышындағы Йовгун мергендин өтө зорлугу жана анын Бээжинге чейин жөө келиши, кыргыз санжырасындағы Тобок алп жөнүндөгү уламышты кайталагансыйт. Кыргыз элинин уламышындағы Тобок алп, ат көтергүс зор болуп, өзүнүн тууганын кытай туткунунан куткарыш үчүн Бээжинге чейин жөө баргандыгы айтылат. Ал эми Йовгун – мергенди тооктун жөжөсүн кыйнап жаткан кытай аскери ардантып, агасынын өлгөндөгү жөнүндөгү чыңдыкты билгизендиги, кыргыз элинин оозеки чыгармачылыгында кенири жолуга турган фольклордук мотив. Уламыштык каармандарга жашырып, айттай келген чыңдыкты кыргыз фольклорунда экинчи пландагы кийипкердин угузуп коюшу салттуу көрүнүш. Алсак, Тагай бийдин экинчи аялынан туулган Караборо уулuna, ал жаш кезинде

ойнот жатып уруп койгон баланын энеси: «мындан көрө Тагай атаңды таап алсан боло, тентибей», – деп ага чындыкты ачусу менен ачып берет. Ушундай эле окуя кыргыз элинин улуу чыгармасы «Манас» эпосунда Семетейге анын Манастын уулу экендигин угузган эпизоддон көрүнөт. Мындаид мисалдарды талдай берсек арбын эле жолугат. Фу – йу кыргыздары менен кыргыз тарыхый уламыштарындағы эң башкы окшоштук деталь, алардын байыркы мекени жөнүндөгү маалымат болуп эсептелинет. Фу – йу кыргыздарынын биз караган уламыштарында алардын байыркы мекени катары Енисей өрөөнү эмес, Алтай, Каңгай тоолору көрсөтүлөт (**Кыргыздар, 1997: 408, 412**). Ошондой эле Каңгай тоосунун аймагындағы Орхон (Оркун) дарыясы да эскерилет (**Кыргыздар, 1997: 410**). Бул болсо Манжуриядагы кыргыздардын же башкача айтканда Енисей кыргыздарынын тарыхында Алтай, Каңгай тоолуу аймактары алар учун кандайдыр бир маанигэ ээ болуп, элдин тарыхый эсинде сакталып калғандыгын күбөлөйт. Ал эми кыргыз санжыра, уламыштарында болсо, кыргыздардын байыркы мекени да Алтай, Каңгай тоолору болуп эсептелинет. Мисалы кыргыз эли азыркы мекенине Алтай Каңгайдан келгенбиз деген баяндамалар арбын кездешет (**Солтоноев, 1993: 94**).

Жогоруда каралган этнографиялык маалыматтар фу – йу кыргыздары Енисейлик кыргыздардын бир бөлүгүн экендигин көрсөтсе, алардын уламыштарындағы мотивдер менен кыргыз элинин фольклордук мотивдеринин окшоштуктары, Енисей жана Ала – Тoo кыргыздарынын тарыхый бир мезгилде бир бүтүн этнос болгондугун билдириет. Эки башка этностордогу бирдей фольклордук мотивдердин пайда болушу учун, алар тарыхый бир мезгилдерде тыгыз этномаданий алакада болушу, бирдей коомдук маданиятты баштарынан чогуу кечириши зарыл Ошондуктан, Енисей жана Ала – Тoo кыргыздарындағы бирин – бири кайталаган фольклордук мотивдер, алардын этногенетикалык байланыштарын чагылдырат. Ал эми Енисей жана Ала – Тoo кыргыздарынын генеалогиялык уламыштарында алардын байыркы мекени Алтай, Каңгай аймактарынын берилиши кызыктуу тарыхый фактыны айқындайт. Белгилүү болгондой, орто кылымдардағы Кыргыз мамлекети 840 – жылы Уйгур каганатын талкалап, Борбордук Азияга үстөмдүгүн орноткон. Алар жеңип алган уйгур жери Каңгай тоолоруна көчүп келгендигин кабарлаган кыргыз элчилеринин кытай императоруна берген маалыматтары тарых булактарында жазылып калган. IX кылымдын ортосунда кыргыз каганаты негизинен Каңгай, Алтай (Монгол Алтай) тоо аймактырын байырлашып, ал жерлердеги элдерге саясий үстөмдүгүн жүргүзүү мүмкүнчүлүктөрүнө ээ болушат. Тарыхый уламышта эскерилген Алтай, Каңгай аймагы, дал ошол IX кылымдын ортосунан X кылымга чейинки тарыхый окуялардын жаңырығы деп атасак болот.

Фу – йу кыргыздарынан алынган маалыматтар боюнча Енисей жана Ала – Тoo кыргыздарынын өз ара байланыштарын изилдөө аракети биринчи жолу болуп жаткан жок. Биздин изилдөөгө чейин, илимде алгачкы жолу орус лингвисти Э.Р. Тенишев фу – йу кыргыздары Енисей кыргыздарынын бир бөлүгүн экендигин алардын тиidик маалыматтары боюнча аныктап, ал тиildin базасында байыркы кыргыз тилин

реконструкциялап чыгуу менен, азыркы кыргыз тилинин байланыштарын ачып берген «Древнекыргызский язык» аттуу эмгегин 1997-жылы бас – мадан чыгарган (**Тенишев 1997: 5–6**). Фу-йу кыргыздарынын уламыштарына жүргүзгөн биздин анализ Э.Р. Тенишевдин илимий тыянактарын бекемдеп, Енисей кыргыздары менен Ала-Тоолук кыргыздардын этно-генетикалык текстештигин толук ырастады. Биздин изилдөөнүн жыйынтыгын төмөнкүчө корутундулоого болот:

1. Манжуриядагы жашаган фу-йу кыргыздары XVIII кылымдын ортосунда кытай бийликтери тарабынан көчүрүлгөн жунгар калмактары менен кошо кеткен Енисей кыргыздарынын бир бөлүгү.

2. Фу-йу кыргыздарынын тарыхый уламыштарын иликтөө Енисей жана Ала-Тоо кыргыздарынын өз ара этногенетикалык байланыштарын ачып берди.

АДАБИЯТТАР

АБДЫКАЛЫКОВ А. Енисейские кыргызы в XVIII в. (Исторический очерк): Автореферат на соиск. уч. степ. канд. ист. наук. – М., 1964

БУТАНАЕВ В.Я. К вопросу о кыргызско-хакасских этнографических связях//Кыргызы: этногенетические и этнокультурные процессы в древности и средневековье в Центральной Азии: Материалы межд. науч. конференции – Бишкек, 1996

ВАЛИХАНОВ Ч.Ч. Собр. соч. в пятн. т-х. – Т.2. – Алма-Ата, 1985

ЖДАНКО Т.А. Очерки исторической этнографии каракалпаков//Тр. ин-та этнографии им. Н.Н. Миклухо-Маклая. – М.; Л., 1950. – Т. 9.

ЗЛАТКИН И.Я. История Джунгарского ханства: 1635–1758. – М., 1983

Источники по средневековой истории Кыргызстана и сопредельных областей Средней и Центральной Азии: Тезисы докладов и сообщения межресп. научн. конф. посвящ. памяти В.В. Ромодина. – Бишкек, 1991

Международное отношение в Центральной Азии XVII–XVIII вв. Документы и материалы. – Кн. 1. – М., 1989. – 375 с.; кн.2. – М., 1989

Обычаи и традиции и обряды народов Востока: Материалы науч. практическ. конф. посвящ. празднику «Нооруз». – Вып. 1. (Инст. восточных языков и культур). – Бишкек, 1999

ПОТАНИН Г.Н. Материалы для истории Сибири. – М., 1867. (Отд. оттиск)

САЛК Г., Мамбет – турду. The "Fu-yu Gyrgis": according to the present-day situation and the legendary past. – Krakow, 1998

- САПАРАЛИЕВ Д.Б. **Взаимоотношения кыргызского народа с русским и соседними народами – XVIII в.** – Бишкек, 1995
- СКОБЕЛЕВ С.Г., Чжан ТАЙСЯН, ШОМАЕВ А.А. **Фуюй кыргыздары – жаны табылга**//Заман Кыргызстан. – 1994. – 7 – окт.
- СОЛТОНОЕВ Б. **Кызыл кыргыз тарыхы.** – К.1. – Бишкек, 1993
- ТЕНИШЕВ Э.Р. **О языке кыргызов в уезде Фуюй, КНР**//Вопросу языкоznания. – М., 1996. – №2.
- ТЕНИШЕВ Э.Р. **Древнекыргызский язык.** – Бишкек, 1997
- ТОЛСТОВА Л.С. **Исторические предания Южного Приаралья** – М., 1984
- Фу–йу ооданындагы кыргыздар**//Кыргыздар: Кытайдагы кыргыз – дардын санжырасы, тарыхы, мурасы жана салты. – 4 кит. – Бишкек, 1997
- Фу–йу кыргыздарынын уламышы**//Кыргыздар. – 4 кит. – Бишкек, 1997
- ХУ ЧЖЕНЬХУА. **Хейлунжандагы кыргыздар**//Шинжан. Тил жана китормо. – 1989. – №3.
- ЧОРОТЕГИН Т. **Фу–йу кыргыздары**//Заман Кыргызстан. – 1997. – 8 авг.
- ЧЕРНЫШЕВ А.И. **Общественное и государственное развитие ойратов в XVIII в.** – М., 1990
- ЮХА ЯНХУНЕН. **Манжу кыргыздары**//Кыргызстан маданияты. – 1991. – 9 – май.
- HU ZHEN – HUA, Guy Zmart. **Fu–yu Gyrgis.** – Univ. of Calif. at Santa Barbara.